


jintuza għall-mili u l-budullati tal-majjal jiskuhom u jimlew iz-zalzett fihom. Il-budullata skont Felic tkun musrana imwahhla mad-dawwara (bhal biċċa xaham). Anke il-musrana l-ghamja taċ-ċanga tintuza għall-mili. Filwaqt li l-budullata tal-majjal tintuza għall-mili taz-zalzett, il-budullata taċ-ċanga jagħmlu l-kirxa minnha. Felic qalli wkoll li t-tames meta jkun għadu zghir, ta' xi vitella, jkun lixx imbagħad jiġi folji folji zghar. It-tames kif spjegali hu jiġi l-ahhar taqsima tal-istonku u jkollu l-musrana l-irqiga jew iz-zghira mqabba miegħu. Meta tibda taħdem il-kirxa, tibdiha miċ-ċentupill, għax dan trid ixxarrbu fl-ilma u wara fil-mishun u mbagħad issawtu. Il-kirxa, kompila Felic, kollha trid issawwata anke tax-xugamani, biex jaqa' l-frac minnha. Kollha barra l-imsaren. Il-musrana l-ghamja taċ-ċanga timliha u l-kurjulin, li hu l-ahhar biċċa tal-musrana taċ-ċanga jinhadem ukoll kirxa. Il-mara ta' Felic qattli li kienet tezisti wkoll ikla msejha **tat-tuġun**. It-tuġun huwa l-ġuf ta' majjala vergnija. Tkun majjaletta ta' taht is-sentejn li qatt ma tkun wildet. It-tuġun tajjeb biex tagħmlu torta. David il-Giża mill-Furjana, li ilu jahdem il-biċċerija għal dawn l-ahhar 37 sena qalli li l-**mindil** ukoll jitekel. Il-mindil ikun bhal xibka jew fardal li jzomm l-imsaren shan u l-borża tkun go fih. Skont David il-mindil tal-majjal tista' tgerbu u tagħmlu braġjolon mimli bi-ikkapuljat. Tagħmlu l-form u tqatta' minnu. Il-kirxa fil-biċċerija tinhadem f'roknha għaliha, l'hemm mill-laham, u dak li jkun se joqtol iġib lil xi hadd miegħu biex inaddafha.

Kif għidt fil-bidu "il-kirxa" dahlet fil-vokabolarju tal-Maltin u l-Għawdxin. Ġa semmejna l-espressjoni "qatt ma kilt kirxa miegħu" għal meta wiehed ikun irid ifisser li qatt ma kien habib tal-qalb, jew ta' ġewwa ma' xi hadd. Ġieli ngħidu wkoll, "mela l-kirxa", biex infissru li xi hadd mela żaqqu billi kiel kemm felah. Għal bniedem stonkuż, li ma jiddarras minn xejn ngħidu li hu "ta' kirxtu hoxna". Meta xi hadd ikun irid juri li jaasal sa l-ahhar biex ipattieha lil xi hadd anke jekk ikollu jiekol minnu, jgħid "nikollu kirxtu". Jiġifieri anke sa hemm nasal bla ma nitmezmez jew nitqazzeż, veru sa l-ahhar!! "Bniedem kirxi" huwa bniedem li jibla' kollox, bahnan, babbu, jew bniedem merhi. "Bukrajx" hija kelma li m'għadhiex tintuza. Hija magħmula minn bu+krajx. Krajx huwa d-dimunitiv ta' kirxa. Kienet tinghad għal min hu żaqqieg, li għandu kirxa (stonku) kbir, kif ukoll għal xi raġel ta' qattagħni. U kienet tintuza wkoll għal min ikollu l-ġilda ta' wiċċu mkemmxa hafna hekk li tkun qisha kirxa.

@ Karmenu Pace



TOPONOMI T'GĦAJNSIELEM 1

Joseph Caruana

L-istudju tat-toponomastika tal-postijiet u nhawi Maltin u Għawdxin hu sabih u nteressanti ferm, għalkemm kultant xi ftit diffiċli u iebes u jgagħlek tqalleb hafna kotba u rivisti. Lokalitajiet li ngħixi fihom u postijiet bhalma huma widien, għoljiet, xtajtiet, ghejjun, oqasma t'art, u għelieqi, kollha għandhom l-isem toponomu tagħhom.

Uhud mit-toponomi huma hfief biex tasal għat-tifsira tagħhom, izda oħrajn jehtiegu studju fond biex wiehed jaasal għal konklużjoni soda. Fin-nuqqas ta' dokumenti jew tradizzjoni soda li jistgħu jagħtu tifsira lill-isem, wiehed kull ma jista' jagħmel hu li jissuġġerixxi tifsira possibbli, bbażata fuq għadd t'indikazzjonijiet li johorġu mill-istess gherq. Izda wiehed irid joqgħod ferm attent għax ċerti żbalji jistgħu jbegħduk milli tilhaq l-għan tiegħek li tasal għal tifsira soda u tajba. Wiehed mill-iżbalji li tista' tiehu hu li tmur fuq l-isem kif miktub jew imlissen illum. Hafna toponomi Maltin u Għawdxin imorru lura sa żmien il-hakma Għarbija, għalhekk x'aktarx li mal-medda taż-żmien il-kelma oriġinali tiddlet xi ffit u ġieli hafna, kemm fil-pronunzja kif ukoll fil-kitba meta kien isir xi testament jew kuntratt ta'

bejgh. L-aktar dokumentazzjoni abbundanti u ta' min jorbot fuqha hi dik li tinsab fl-arkivji notarili, l-arkivji tal-gvern, u l-arkivji ekkleżjastiċi. Barra dawn hemm ukoll mapep u portulani antiki. Illium bosta kittieba jaqblu li l-Gharab li kienu jokkupaw lil Malta huma l-istess Gharab li hakmu lil Sqallija u Spanja. Dawn l-Gharab kienu mill-Afrika ta' fuq u għalhekk insibu xebh ta' toponomi f'dawn il-pajjiżi ma' dawk ta' Malta u Għawdex. Naturalment, f'Malta l-influwenza Għarbija kienet ikbar minhabba li l-pajjiż hu zghir fid-daqs u fil-popolazzjoni, u anke minhabba li l-ilsien mitkellem qabel kien semitiku ġej mill-Puniku. Għalhekk l-ilsien Għarbi seta' jaqbad aktar faċilment.

Fl-istudju tat-toponomastika, wiehed jista' jgħassam it-toponomi taht titli differenti u jagħmel klassifikazzjoni tagħhom. Eżempju; hemm dawk li jaqgħu taht laqmijiet u persuni, ismijiet u kunjomijiet, ġeografija tal-post, eċċ. Illium minhabba żvilupp qawwi f'ċerti nhawi, uhud mit-toponomi qed jintnesew jew jinbidlu. Għalhekk hassejt li jkun xieraq u fwaqtu li nigbor kemm nista' mit-toponomi tar-rahajl tiegħi, Għajnsielem inkluz l-Imġarr. Se nipprova nagħti wkoll il-lok ta' fejn jinsabu u, sa fejn nista', xi tifsir tal-kelma. Dan hu biss tentattiv biex dawn l-ismijiet ma jintilfux u jibqgħu għall-posterita'.

TRIQ TA' LAMBERT: It-triq li tiehu mit-triq prinċipali msejha Triq l-Imġarr hdejn it-torri ta' Santa Ċeċilja sa fejn tispiċċa t-triq tal-kanal u tibda t-triq tal-Bwier.

Illum saret frekwentata hafna ghax tiehu ghall-*heliport*. Din it-triq hija wkoll imqassma bejn Ghajnsielem u X-Xewkija. Lambert hu kunjom ta' familja ta' origini Franciża.

TA' SANTA ĊILJA/ĊEĊILJA: Art fl-inhawi tal-kappella li kienet iddedikata lil Santa Ċeċilja. Dawn l-inhawi b'dan l-isem jinsabu ddokumentati sa mill-1564. Aktarx li dawn l-inhawi hadu isimhom mill-istess kappella. Hawn insibu wkoll it-torri ta' Santa Ċeċilja, li nbena minn Bernardo Macedonia fl-1613. Din in-naħa t'Ghajnsielem hi maghrufa wkoll bhala "Fejn it-Torri". L-isqof Camerasa (1635-1663) kien waqqaf benefiċċju msejjah "Ta' l-Isqof" jew "Ta' Santa Ċeċilja". Il-flus li jidhlu mir-renta kienu jipprovdu ghall-hlas tal-lettur tal-iskola tal-Gharbi.

IL-BWIER: 'L isfel mit-torri ta' Santa Ċeċilja, lejn Ta' Brieghen. L-isem jista' jkun alternattiva ta' Bwar, plural ta' Bur, li tfisser art li tiwva bhala mergha iżda mhix tajba għaz-zriegħ.

IL-MISRAH: Fejn jingħaqdu t-toroq Tal-Misrah, Tal-Kanal, Ta' Brieghen, u Tal-Bwier. Wesgħa art għall-wita, iżda mhix maħduma, bħal xagħra fejn kienu johorġu jistrieħu n-nies tar-raħal u jirgħu l-bhejjem. Aktar 'l quddiem saru "pjazez".

IĊ-ĊENS TA' KUTKUT: Bejn it-triq tal-Bwier u t-triq ta' Brieghen. Il-kelma ċens tfisser hlas ta' kera fuq art jew bini għal ċertu żmien jew perpetwu. Kutkut aktarx xi laqam ta' persuna li kienet is-sid tal-art.

TRIQ TAL-MERKANTI: It-triq li tiehu mit-triq tal-Imġarr minn hdejn it-Torri ta' Santa Ċeċilja għat-triq tal-Qala. Merkanti hija l-plural ta' merkant, li tfisser kummerċjant jew negozjant.

SQAQ TA' WILĠA: L-isqaq jew trejqa li tiehu mit-triq tal-Qala għat-triq ta' Bordin.

IL-WILEĠ: Il-wita 'l isfel mit-triq tal-Merkanti bejn it-triq ta' l-Imġarr u t-triq tal-Qala. Il-kelma wilġa tfisser raba' aktarx wati li jdur mal-ġenb ta' wied. Fil-kaċ tagħna l-post imsemmi mhux qieghed qrib jew hdejn xi wied.

IĊ-ĊENS: Il-wita 'l isfel mill-Wileġ li tiġi bejn it-triq tal-Qala sa triq Bengħaži. Ċens huwa hlas ta' kera fuq art jew bini għal ċertu numru ta' snin jew jista' jkun perpetwu.

L-IMREJŻBIET: 'L isfel miċ-ċens fejn jibdwu Triq Borġ Gharib u Triq Bengħaži. Wettinger ifisser litteralment bhala marżebba żghira, mrejżba, u għalhekk jista' jkun laqam. Erin

Seacino Inglott jgħid hekk: "Qasam art fil-limiti t'Ghajnsielem, mhux bogħod minn Borġ Gharib mnejn kien jilqa' l-wied ġej minn-naħa ta' Kenuna, qabel jgħaddi bħallikeku minn imwieżeb lejn il-wied tal-qasab fuq ix-xaqliba l-oħra t'Ghajnsielem". Din it-tifsira ma tantx naqblu magħha minhabba li l-imrejżbiet hu ftiit 'il bogħod minn fejn jinzel il-wied minn ta' Kenuna. L-ilma ta' Kenuna jaqbad iżjed 'l isfel lejn il-wied ta' Simirat. Ġuże' Aquilina jirreferi għall-kelma Żarrab li tfisser tidhol fiċ-ċirku waqt loġħob tal-bocċi. Taht din il-kelma nsibu wkoll ŻRIB, li E.S.I ifisser bhala "għeluq ta' post – art b'ċint baxx". Jien aktar naqbel ma' din l-aħħar tifsira għar-raġuni li f'dan il-post insibu f'dal ta' ċirku megalitiku u l-post seta' ha ismu minnu.

TAL-KAXXA: L-art li hi mdawra minn Triq Borġ Gharib, Triq Simirat u Triq Bengħaži.

IL-WIED TA' SIMIRAT: Il-kelma simirat jidher li hi varjazzjoni tal-kelma simar. Simar tfisser pjanta li għandha mill-qasab irqiq li tikber f'art imghaddra. Tixbah lill-ġummar. Il-wied ta' Simirat nistgħu nġhidu li jaqsam ir-raħal t'Ghajnsielem fi tnejn: il-Gudja u l-Hamri fuq naħa, u l-bqija fuq in-naħa l-oħra. Dan il-wied jaqbad l-ilma minn taht il-ġebel l-aħmar tan-Nadur u jibqa' nieżel paralel ma' Triq Simirat u jgħaddi minn fejn illum hemm il-Pjazza tad-Dehra. Aktar 'l isfel, jaqbad ma' Wied ir-Rajjes u jispiċċa x-xatt. Billi fejn hemm il-Pjazza tad-Dehra kien aktar baxx fin-naħa ta' fuq, kien jissejjah il-Kalanka.

IL-QASMA: Dik it-trejqa li tiehu minn Triq Bengħaži għal Triq Borġ Gharib. Fost bosta tifsiriet oħra, qasma tfisser ukoll mpghdija minn naħa għall-oħra. Aktarx hadet isimha minhabba li din it-trejqa taqsam minn triq għal oħra biex tevita d-dawra u tnaqqas it-tul.

IL-KALANKA: Il-kalanka hija dik il-parti fil-wied tas-simirat li tiġi fit-tarf tan-naħa ta' fuq tal-Pjazza tad-Dehra fejn jiġi bi dritt il-bidu ta' Triq Anġlu Grċh.

TA' SAN MIKIEL: Hija dik l-area ta' fejn l-iskola u fejn hemm il-kazin tal-futbol.

TAL-QIRGHAN: Tal-Qieghan huwa f'dal ta' sit preistoriku. Dan il-post qieghed fuq ix-xellug ta' Triq Borġ Gharib, int u diehel lejn il-Qala u bejn wiehed u iehor minn fejn tibda Triq Bengħaži. Qieghan tfisser plural ta' qiegha fejn jidirsu l-qamħ. Hawn min l-Imrejżbiet u l-Qieghan jirreferi għalihom bhala l-Kumpless ta' Borġ Gharib.

BORĠ GHARIB: Borġ Gharib qieghed in-naħa ta' fuq tal-Gudja fuq in-naħa tal-lemin tat-triq tal-Qala. Borġ Gharib hu

ffurmat minn żewġ kelmiet: Borġ u Gharib. Borġ tfisser, fost l-oħrajn, turrin ġebel imwaqqaf wahda fuq l-oħra. Illum aktar nagħtu tifsira ta' affarijiet fuq xulxin. Gharib tfisser barrani, stranġier. Għalhekk issir "il-Borġ tal-Barrani". Bħal ma jaf kulhadd ma' dan il-post hemm marbuta legġenda sabiħa hafna li tat l-isem lill-post.

Il-legġenda tgħid li fi żmien il-hakma Għarbija, raġel misterjuż, ta' kuljum għall-habta tal-għabex, kien jiġi minn-naħa tal-Għarb riekeb fuq żiemel biex jixgħel lampa taz-żejt quddiem il-Madonna fis-santwarju tal-Madonna. Dan il-bniedem kien donnu mdawwar b'misteru. Għalkemm kien jiġi minn-naħa tal-punent, hadd ma kien jaf il-post eżatt mnejn kien jiġi u lanqas fejn kien imur wara l-ġirja tiegħu ghax qatt ma kellem lil hadd. Darba wahda, wiehed Għarbi ried jikxef min kien dan il-bniedem misterjuż. Għalhekk stahba wara hajt tas-sejjeħ jistenna lir-rikkieb misterjuż jaasal. Hekk kif dan wasal hdejn, l-Għarbi assaltah, iżda r-rikkieb xpruna liż-żiemel u dan ġera b'aktar qawwa 'l quddiem, bl-Għarbi mqabbad ma' denb iż-żiemel. X'hin wasal fil-post li qed nitkellmu dwaru, l-Għarbi, wara dik it-tkaxkira kollha wara ż-żiemel, waqa' bla hajja fl-art. In-nies sabuħ l-għada filgħodu iżda hadd ma ssogra jmissu. Minflok huma tefgħu fuq ġebba wara l-oħra sakemm radmuh kollu u hekk ifforma l-borġ ġebel fuq xulxin. Dan il-borġ ta l-isem lil dan il-post.

TA' BEĊĊUNA: L-art li tiġi 'l isfel mill-isqaq tal-Wilġa, bejn it-triq tal-Qala u t-triq ta' Bordin. Beċċuna hija hamiema żghira li għadha ma bdiex ittir. Hawnhekk jista' jkun laqam.

TA' BORDIN: L-art 'l isfel minn ta' Beċċuna u bejn it-triq tal-Qala u t-triq ta' Bordin. Din l-art tinfirex sat-Triq tax-Xep, taht in-Nadur. Din kienet art tal-familja Bordino (fis-seklu XV). Għalhekk din il-wesgħa art hadet isimha mill-kunjom ta' din il-familja nobbli Bordino/Burdino.

IL-GUDJA: Il-wesgħa art imħattba li hi mdawra minn Triq Borġ Gharib minn-naħa ta' fuq, minn Triq il-Gudja u Triq Fuq il-Għajn minn-naħa t'isfel, u mill-Wied tas-Simirat u il-Wied ta' Martin fuq il-ġnub l-oħra. Gudja tfisser art aktarx għolja u fit-tond tiela' helu helu madwar, iżda mhux għolja hafna. Fil-fatt il-Gudja, għalkemm ma tantx tagħti fil-għajn hija wahda mill-iżjed postijiet għoljin f'Ghajnsielem.

IĊ-ĊAGHKIJA: Parti f'nofs il-Gudja li kienet tintuża għall-insib tal-għasafar. Ċagħkija tfisser qiegha ta' mansab aktarx imdawra biċ-ċagħak u l-hamrija.

IL-WIED TA' MARTIN: Jibda mit-triq tal-Qala, jaqsam il-Gudja minn wara l-knisja ta' Sant Antnin, jghaddi minn taht Triq il-Gudja, Triq il-Hamri, u Triq Sant'Antnin u jibqa' niezel sax-xatt. Jista' jkun li ha ismu mill-familja li kienet taħdem ir-raba' li jagħmel miegħu.

TA' GLIEX: L-art li tiġi n-naħa ta' fuq ta' Triq Sant'Antnin sat-triq tal-Qala u tmiss mal-Gudja. Ta' Gliex huwa l-qaqam tal-familja proprjetarja ta' din l-art. Ta' min isemmi li meta l-Patrijiet Franġiskani Minuri ta' Giezu ġew l-ewwel darba f'Għawdex fl-19 qagħdu f'dar ta' din il-familja ta' Gliex.

WIED BILJUN: Il-wied li jibda mill-Qala, jghaddi minn quddiem il-knisja u l-kunvent ta' Sant'Antnin u jibqa' niezel lejn iż-Żewwieqa. Dan huwa wied sabih hafna, dejjem iħaddar bil-qasab, sigar tal-harrub u tal-frott, u uċuħ oħra tar-raba'. Skont il-Professur Wettinger, l-isem Wied Biljun ġej minn Wied Bin Iljun (gued bin liun – 1582)

TAL-KLIN: L-art ta' bejn triq iż-Żewwieqa u Triq Biljun. Klin hija xitla msaġġra dejjem imħaddra b'zokk wieqaf li joghla sa żewġ metri; b'hafna friegħi jarmu riha tfuħ b'weraq aħdar sabih, bajdani minn taht b'ward blu jagħti fil-vjola kwazi s-sena kollha. Tikber fil-widien u l-blat, fin-niexef (*Rosmalinus Officinalis*).

FUQ GHAJN IL-LONK: X'aktarx li l-isem proprju tagħha hu Għajn il-Għonq, iżda mal-milja tas-snin sar popolarment magħruf bhala Għajn il-Lonk. Din l-għajn kienet tinsab fil-bidu ta' Triq iż-Żewwieqa fuq il-ġenb ta' Wied Biljun. Sa ftit tas-snin ilu kien fiha nixxiegha t'ilma ġieri li kien jiġi mill-Gudja permezz ta' mini, kanali, u akwadott. Dan l-akwadott zghir kien b'xi hames arkati u kien jaqsam il-Wied ta' Martin fejn illum hemm il-*playing field* *Father Hersey* fil-Gudja. L-ilma ta' din l-għajn kien jintuza biex in-nisa jaħslu l-hwejjeġ u għax-xorb, u minnha kienu jinqdew ukoll is-suldati li kien hemm fit-torri Garzes. L-ilma tagħha kien jibqa' sejjer b'leq isaqqi r-raba' taż-Żewwieqa.

FUQ IL-HAMRI: L-inħawi ta' fuq il-Hamri huma fejn illum hemm il-Belveder. Probabbli li ha ismu billi r-raba' li kien hemm f'dawk l-inħawi kien kollu raba' hamri.

BALZUNETTA: In-naħa ta' fuq ta' Ghajnsielem. Triq l-Imġarr, u Triq Cordina – l-inħawi ta' dik in-naħa. Il-kelma balzunetta ġejja mit-Taljan "Barcellona" li tfisser Barcellona zghira.

TA' LELLUXA: 'L isfel mit-torri ta' Santa Ċeċilja lejn Ghajnsielem, fejn

hemm il-*Borehole* tal-ilma, ftit 'l isfel mill-*Gozo Heritage*. Hija art fil-qrib ta' Santa Ċeċilja li ġa kienet dokumentata fl-1553 u li fuqha kien imħolli legat biex isir il-quddies. Lelluxa hawn huwa laqam. Barra dan, lelluxa huwa isem ta' fjura komuni ta' kulur isfar karg – *Chrysanthemum Coronarium*.

TA' ĠOLIN: Aktar 'l isfel mit-triq tal-Brieghen lejn Mġarr ix-Xini. Ġolin jidher li hu xi isem ta' xi hadd.

TA' BRIEGHEN: L-art imdawra minn triq Tal-Brieghen, Triq Cordina, u Triq tal-Bwier. Minn-naħa tal-Lvant tmiss ma' Sant'Elja. Il-Professur G. Wettinger, skont dokument tal-1570 iġib dan l-isem bhala tal-Briegel fit-territorju ta' Sant'Elja. Aktarx xi kunjom antik jew laqam.

IL-HOTBA: L-art bejn Ta' Lelluxa u Ta' Cordina. Art aktarx għolja aktar mill-madwar. Għolja zghira, aktarx tonda fuq qasam art waġja.

TA' CORDINA: Bejn Triq Cordina u Triq l-Imġarr. Cordina huwa kunjom li ilu Malta sa mis-seklu XVI. Hawn tfisser l-art ta' Cordina. Fuq mappa antika, sibt li din l-art tissejjaħ Tal-Gonna.

TA' MĠARR IX-XINI: Il-medda ta' art kbira li tilhaq mill-bajja ta' Mġarr ix-Xini sa taht il-Belt (Chambrey). Skont il-Kan. G.P. Agius de Soldanis u anke xi kittieba oħra, Mġarr ix-Xini tfisser port tax-xwieni. Dan minħabba li hawn teorija li Mġarr tfisser post mnejn iġorru, waqt li xini tfisser bastiment tal-qluġ tal-imghoddi. Għahekk, port tax-xwieni. Iżda skont il-professur Godfrey Wettinger, din it-teorija tradizzjonali hi zbaljata. Hu jsostni li l-kelma mġarr hi l-plural ta' miġra (nixxiegha ta' ilma), u l-kelma xini oriġinarjament kiebet Xini – kunjom ta' persuna. Għalhekk, skont Wettinger it-tifsira għanda tkun l-Imġarr ta' Xenj.

IS-SIKKA TAL-FESSEJ: Ras ta' blat baxxa mal-baħar bejn Mġarr ix-Xini u x-Xatt l-Aħmar. Fessej tfisser min jifsa. Dan il-post jingħad li hu msemmi hekk minħabba l-hoss partikulari li jagħmel il-baħar fit-toqob ġol blat.

L-ISKOLL TAL-FESSEJ: Skoll imdaqas fil-baħar, ftit 'il barra mill-post tal-Fessej.

RAS IL-HOBŻ: Ir-Ras ta' barra nett tal-Fessej; l-aktar parti mahruġa 'l barra għal ġoll-baħar. Fl-antik kien hemm waħda millhekk imsejja għases tal-baħar. Bhala tifsira, tidher li hi l-hotba tal-hobza, iżda t-tifsira t-tajba ma tantx hija ċara. Skont G.P. Agius de

Soldanis, hawn kien isir l-aħjar melh fil-ġzira f'Għawdex.

IL-QALA TAL-MIKHAL: Id-dahla ta' ġewwa mill-ponta tal-fessej. Għalkemm dan il-post insibuh imsemmi f'xi kotba, fosthom ta' De Soldanis u Annibale Preca, hadd minn-nies li saqsejt ma jaf b'dan il-post jew b'dan l-isem. Il-kelma mikhal hija nom mimmat mill-aġġettiv ikhal, għalhekk tiġi l-Qala l-Kahla.

IL-HALQ: Dahla zghira fil-bajja tax-Xatt l-Aħmar. Il-kelma halq hawnhekk tfisser dahla ta' baħar f'art imqawsa.

IL-MEJDA: Il-parti ta' fuq l-art in-naħa ta' ġewwa tal-Halq. Mejda hawn tfisser wesgħa art waġja u catta.

IX-XATT L-AHMAR: Bajja zghira taht Forti Chambrey. Xatt tfisser xifer l-art li jmiss mal-baħar. Hemm teorija li din il-bajja tawha l-isem "ahmar" biex jiddistingwuha mix-xatt l-iehor, jiġifieri l-port tal-Mġarr li popolarment hu magħruf bhala "x-Xatt". Jista' jkun ukoll li tawh dan l-isem għar-ramel hamrani li jingħad li kien hemm f'dan il-post.

GHAJN KLIN: Din tinsab fuq ir-riħ tax-Xatt l-Aħmar.

IL-KALANDRA: Parti mill-bajja tax-Xatt l-Aħmar. Kalandra hu isem ta' għasfur.

TAL-INGLIŻI: Bhal ta' qabilha, din hi parti mix-Xatt l-Aħmar. Probabbli li ha ismu mill-Ingliżi li kienu stazzjonati Chambrey u li kienu jinżlu jgħumu hawn.

IL-PONTA TAL-MELLIEHA jew TAL-FUTMA: Ir-ras ta' barra nett tax-Xatt l-Aħmar, il-minkeb li jdawwar l-istess bajja. Mellieha hu post fejn ikun hemm is-salini biex jagħmlu l-melħ. Dan il-post hu magħruf ukoll, l-aktar minn-nies f'Għajnsielem, bhala "Tal-Futma". Fatma (varjanti ta' Futma) huwa isem ta' mara Għarbija u f'sens ġenerali jindika tfajla Misilma ta' gilda samra. Dan l-isem, xi whud jindikawh b'disprezz lil xi mara kerha. Skont tradizzjoni li smajt minn-nies frekwenti ma' dan il-post, qaluli li l-post ha ismu minn mara jisimha Fatma/Futma li kienet toqghod ġo għar li jinsab in-naħa tal-bejliġġ, u kienet tmur tagħmel il-melħ fil-post imsemmi. Storja oħra li smajt dwar din il-mara hija li darba kien hemm raġel qieghed jistad bit-terriha u f'daqqa waħda din haditu u kien se jegħreq f'dan il-post. Fatma kienet hemm tagħmel il-melħ u malli undnat x'kien qieghed jiġri, din griet u salvatu. In-nies baqgħu jsejju dan il-post għaliha.

(ikompli)

© Joseph Caruana